

ሰንበት ዘዕርገት

16 ግንቦት 2007 ዓ.ም.(5/24/2015)

“እንዘ ይባርኩሙ ተረኅ ቆመ መሠጦ ደመና ወሠወሮ ወይቤሎሙ ሰላምየ አኅድግ ለክሙ”

ንባባት: ኤፌ. 1:17-23፤ 1ጴ. 3:15-ፍ፤ ግ.ሐ. 1:1-11፤ ማር 16:15~20 (ዕብ. 9:24-28፤ 1:19-23; ማቴ 28:16-2/ ሉቃስ 24:46-53) ማር 16:15-20።



ስብከት: ዓርገ እግዚአብሔር በይባቤ፤ ወእግዚእነ በቃለ ቀርን፤ ዘምሩ ለአምላክነ ዘምሩ። እግዚአብሔር ብዕልልታ ዓረገ፤ ጎይታና እውን ብመለኸት ዓረገ፤ ዘምሩ ንአምላኸና ዘምሩ” መዝ. 47:5~6።

መዝሙር: በሰንበት ዐርገ ሐመረ...

“ብሰንበት ኣብ መርከብ ደየበ ንባሕርን ንንፋሳትን ገሰጸም፤ ከምዚኸአ በሎም፤ ኣብ ልብኹም ጥርጥር አይእቶ ከምቲ አቦይ ንአይ ዝለኸኒ አነ ኸአ ንአኻትኩም እልከኩም ኣሎኹ ኣብ ቤት አቦይ ብዙሕ ማኃደር ኣሎ እንደገና ክመጽእ እየ ምሳይ ኣብ መንግስቲ አቦይ ኣብ ሰማያት ምእንቲ ክትኮኑ እውን ክወስደኩም እየ”።

ዕርገት ኢየሱስ ክርስቶስ ክንዝክር ከሎና ኣቐዲምና ክንርድኦ ዝግብእና ነገራት ኣሎ። ኣብ ኣገላልጻ ቅዱስ መጽሓፍ ክንፈልጦ ዘሎና ክልተ ቀንዲ መሰረታዊያን ነገራት ኣብ ኣቆጻጽራ ጊዜ ኣሎ: 1. ጊዜ ኣምላኽ (Kairos time is God's time) ኣብ ኣምላኽ ከምዚ ንሕና እንጥቀም ጊዜ ኣይ ኮነን ዘሎ፤ ኣብኡ ጊዜን ቦታን የለን። ቅዱስ መጽሓፍ እግዚአብሔር ጊዜኡ ምስ በጽሐ ንሓደ ወዱ ናብ ዓለም ልኡኽ ይብለና። ናይ ባህሪ ሕግታትን ኩሎም ናይ እዚ ዓለም ነገራት ኣምላኽ ክኣትዎም እንከሎ ጨሪሾም ካልእ መልክዕ ይኸተሉ። 2. ሰብአዊ ጊዜ (Chronos time is linear and Quantitative) ዝዕቀን ሰባት ብኣኡ ገርና ንነገራት ንዕቅን ሎሚ ትማሊ እናበልና ንገልጸ። ነዚ ኣብ ግምት ገርና ኢና ርድኢትና ብዛዕባ ዕርገት ክንርእዮ ዘሎና።

ዕርገት ብጊዜ ኣምላኽ “Kairos” ክንርእዮ ኣሎና ማለት ከም ክፍሊ ሕማማት፤ ሞት፤ ትንሣኤን ዕርገትን ኢየሱስ ክርስቶስ እዩ። ብኻልእ ኣገላልጻ ከም ሓደ መዕጻዊ ናይ ሓደ ድራማ ማለት ብቃል ኣምላኽ ጀሚሩ ካብ ሰማይ ወሪዱ ኣብ ማሕጸን ድንግል ሓዲሩ ሥጋ ዝለበሰሉ ኣብ ዕርገት ከኣ ነቲ ዓንከል ምሉእ ዝገበረሉ ገርና ክንርእዮ ንኸእል። እግዚአብሔር አቦና ንሓደ ወዱ ክእክበናን እሞ ምስኡ ብቅዱስ ሓድነት ሓደ ክገብረና ኣብ መንጎና ለኡኽ። ንሱ ድሕሪ እዚ ኹሉ ንሰማይዊ ዓድና/ገዛና ናብ ሰማያዊ አቦና ዝወስድ መገዲ ኣጣጢሑልና። እዚ ኹሉ ዝኾነ ኣምላኽ ባዕሉ ዘበገሶን ዝደለዩን ስለ ዝኾነ፤ መደብ ኣምላኽ ስለ ዝኾነ እምብኣር መደብና ኣይኮነን። ኣምላኽ ኩሉ ጊዜ ነቲ ንሕና ክንገብር ዘይንኸእል ባዕሉ ይገብረልና ምኽንያቱ ንሕና ድኹማት ፍጥረት ኢና። ኣምላኽ ንኣና ከሓድትን ጠፊእናና ኣብ ምኹብላል እንነብር ኣብቲ ቀንዲ ቤትና ክመልሰልና ኢሉ ንወዱ ልኢኹልና። እምብኣር ምስ ኢየሱስ ሓቢርና ነመገዲ ሰማይ ክንሕዝ እሞ ምስኡ ክንኣቱ እዩ ድላይ ሰማያዊ አቦና።

ቅ. ማርቆስ ንዕርገት ከዘንቱ እንከሎ “ንሰማይ ዓረገ” ይብል። ቀልጢፍና ነዚ ምስ ኣንብብና ዝመጸና ሓሳብ ንሰማይ ንላዕሊ ዝብል እዩ፤ እንተ ኾነ እዚ ጌጋ እዩ። እዚ ንሰማይ ዓረገ ዝብል

ሓሳብ ኢየሱስ አብ ሓዲስ ሕይወት፣ አብ ዝለዓለ ኩነት አትዩ እዩ ዘስምዕ። ንሱ አብቲ ካብ መጀመርያ ዝመጸና አብኡ ተመሊሱ ማለት እዩ። ሰማይ አብ ላዕሊ ወይ አብ ታሕቲ ወይ አብ የማን ወይ አብ ጸጋም አይ ኮነን አብኡ ጊዜን ቦታን የለን ስለዚ ዓርገ ዝብል ቃል ብሰብአዊ ርድኢት ክንወስዶ የብልና።

ዕርገት ኢየሱስ እምብኡ ካባና ምፍላይ ወይ ምኻደ አይኮነን። ዕርገቱ ማዕረ ማዕረ ትንሣኤኡ እዩ። ክልቲኡ ትንሣኤን ዕርገትን ሓዲስ ህላዌ ወይ ኩነት እዩ። አምላኽ አይሓደገናን፣ እኳ ደኦ አምላኽ ብሓዲስ መገዲ መጺኡና አሎ። እዚ ምጽአት እዚ ከምቲ አብ ቤተልሔም ዝመጸና ከምኡ ሓዲስ ምጽአት እዩ። አብ ጊዜ አምላኽ ክንኡቱ ዝጽውዕ እዩ።

ብርግጽ ዕርገት ፍጻሜ ምድራዊ ሕይወት ኢየሱስ እዩ። ማርቆስ ወንጌላዊ ነዚ ሓዲስ ርክብ ምስ ኢየሱስ ክገልጽ እንከሎ “ነይታ ምስኡም ይዓዩ ነቲ ቃሎምውን ባቲ ዘሰንዮ ተአምራት የጽንዖ ነበረ” እናበለ ይነግረና። አብዚ ተመስሪትና ንዝሓለፈ ዘይኮነ ንዝመጽእ ክንጥምት ከምዘሎና ንርኢ። ማርቆስን ኩሎም ጸሓፍቲ ሓዲስ ኪዳን ዕርገት ኢየሱስ መቐድም ንሓዲስ ዘመን ወይ ምዕራፍ ከምዝኾነ ይገልጹ “ብዘመነ ቤተ ክርስቲያን” ከኣ ይፍለጥ። ኢየሱስ ብቤተ ክርስቲያን ገሩ ነቲ ንሱ አብ ምድራዊ ሕይወቱ እንከሎ ዝጀመሮ ስራሕ ይቐጽሎ። ቤተ ክርስቲያን ክንብል እንከሎና ንኹልና ዘጠቓለለ እዩ። ንኹልና ብጥምቀት አብ ማሕበሩ ዝሓበርና “ናብ ኩሎ ዓለም ኪዱ ንብዘሎ ፍጥረት ከኣ ወንጌል ስበኹ” ዝበሎ ሎሚ ልክዕ ከም ቀደም ንኣና ይብሎ አሎ።

አብ ወንጌልን ግ.ሓን ብዛዕባ ኢየሱስ አብተን ናይ መጨረሻ ቃላቱ ዝበሎ ተመሳሳላይ አገላልጺ ንረክብ። 1. ሓዲስ ተልእኮ ካሳብ ብዳግም ብግርማ ዝመጽእ ክገብርዎ ዘለዎም ነገርዎም። 2. ነዚ ተልእኮ እናገበሩ ከለዉ ሰማያዊ ሓይሊ ከምዘሰንዮም አረጋጊጽሎም። ነቲ ትእዛዙ ክንፍጽም እንከሎና ሎሚ እውን ምሳና ኮይኑ ከምዘሰንዮና ከም ዝምርሓና ርግጽ እዩ ካባና ዝድለ ክንልኡኽ ፍቓደኛታት ክንከውን እዩ።

ዕርገት እምብኡ ንሓዲስ ርክብን ጉዕዞ ሕይወትን ክንጅምር ባብ ዝኸፍት ሓዲስ ምዕራፍ ከምኡ ኢየሱስ ብሓዲስ አገባብ አብ መንጎና ዝርከበሉ መገዲ ዝኸፈተልና እዩ። እቲ ብግዙፍ ዝርኣ ዝነበረ ሕጂ ብምስጢራቱ፣ ብቤተ ክርስቲያን እታ አካል ሰውነቱ ዝኾነት ገሩ እዩ አብ መንጎና ዝርከብ። አብ መስጢራት ድሕሪ 2000 ዓመት ዕርገቱ እንደገና ብኻልእ መልክዕ ግን ንሱ ብርእሱ ኢና ንረኽብ። ዕርገት አካላዊ ምልዓል አይኮነን፣ ዓይነታዊ ምልዓል እዩ ማለት ኩነቱ እዩ ቐይሩ። አብ ክርስቶስ ሕይወትና ምስኡ ይልዓል እሞ አብ ሰማያዊ አቦና ንምለስ።

ዕርገት ኢየሱስ ከም ዝሓደገና አይ ኮነን ዘመልክት። ከምቲ አብ ልደቱ ብምስጢራውን ሓዲስን መገዲ ንሕና ክንርድኡን ክንፈልጠን ዘይንኽእል ልዕሊ ዓቕምናን ተፈጥሮናን ልዕሊ ጊዜን ቦታን አብ መንጎና ዝሓደረ ከምኡ ዕርገት ዘበስሮ ምጽአት መንፈስ ቅዱስ አባና ከምኡ ክሳብ ዳግማይ ምጽአት ምሳና ከምዝጸንሐ እዩ።

አምላኽ ምሳና አሎ። አምላኽ ኩሎ ጊዜ ምሳና ነሩ ሕጂ እውን ምሳና አሎ። ዕርገት እምብኡ ካባና ምኻድ ወይ ምፍላይ አይኮነን እንታይ ድኦ ሓዲስ መገዲ አብ መንጎና ምህላዉ ዝጅምር እዩ። እዚ ሓዲስ መገዲ ብመንፈስ ቅዱስ አቢሉ አብ መንጎና አሎ። ነዚ ሓዲስ ህላዌ ከመይ ኢልና ክንምልስ ይግባእ። አብ ታሪኽ ደቂ ሰብ እንተ ረኣና ሰባት ገለ ብጽቡቕ ገለ ኸኣ ብኸፋኝ ዝምልሱ እዮም። ሕይወት ቅዱሳን መንፈስ ቅዱስ አባና ከመይ ከምዝዓዩ ይገልጽ። ሕይወተይን ሕይወትኩምን ልክዕ ከምኡ ክንገልጽ ይክኣል እዩ። መንፈስ ቅዱስ አባና ክሰርሕ እንተ ኣፍቀድና አምላኽ ምሳና ክህሉ ነቲ ጽቡቕ ከኣ ክንስዕቦ ንኸእል ኢና። እሞ ሎሚ አምላኽ አባና ክዓዩ እንታይ ንግበር።

አብ ግ.ሓ. ሉቃስ አሕጽር አቢሉ ታሪኽ ኢየሱስ ይነግረና። አብዚ ክልተ ናይ ተስፋ መልእኽትታት ንርኢ። እታ ቀዳመይቲ ተስፋ ዘጸናንዕ መንፈ ቅዱስ ከም ዝሰደሎም፡ “መንፈስ ቅዱስ ክትቅበሉ ኢኹም... መሰኻኽረይ ክትኮኑ ኢኹም... ክሳብ መጨረሻ ዓለም”። አብዚ እንርእዮ ኢየሱስ ዘኸታማት ክንከውን ኣይክሓድገናን እዩ። እኳደኣ ብመንፈስ ቅዱስ አቢሉ ክሳብ መወዳእታ ዓለም ምሳና ክህሉ እዩ። በዚ ኢና እምብኣር ዕርገቱ ካባና ምፍላይ ኣይኮነን ኢልና እንኣምን። ብአንጻሩ ቀጺሉ ብመንፈስ ቅዱስ አቢሉ አብ መንጎና ምህላወ ዝገልጽ እዩ። ካልኣይ ተስፋ ብዳግም ክምለስና ምጅኑ። ሎሚ እነብዕሎ እምብኣር ነቲ ዝሃበና ተስፋ ከሰናዱ አብ መንግስቱ ቦታ ከሰናድወልና ኢሉ ከም ዝግረገ እሞ ሓደ መዓልቲ ክወስደና ክምለስ ምጅኑ እዩ።

አምብኣር ንምጽኣት ክርስቶስ እናተሰናዶና ክንጽብ እንበር ሱቕ ኢልና ሓንቲ ከይገበርና ክንጸንሕ ኣይኮነን። ብአንጻሩ ፍርድም ሕይወት ክነብር እዩ ዝድለ። በዚ ምኽንያት እዩ ኩሎም ንባባትና ብዛዕባ ተልእካዊ ጸዋዕታና ዝነግሩና። ንዳግማይ ምጽኣት ክርስቶስ እናተጸበና እንከሎና ነዚ ጸዋዕታና እቲ ሓቀኛ ሕይወት እናነበርና ክንጉዓዝ ይግባእ። ቅዱስ ጳውሎስ ነዚ ብዝበለጸ ክነግር እንከሎ “ነቲ ዝተጸዋዕክምሉ ጽዋዓ ብቐዓት ኬንኩም ክትነብሩ እልምነኩም ኣሎኹ። ብሓቂ ትሑታት ከምኡውን ለዋሃት ኩኑ። ንሓድሕድኩም ብፍቕሪ እናተግወርኩም ከኣ ዕጉሳት ኩኑ። ነቲ ብመንፈስ ቅዱስ ዝረኽብክምዎ ኅብረት ብማእሰር ሰላም ጠሚርኩም ክትሕልውዎ ተጋደሉ” (ኤፈ. 4፡2-3)። እዚ እናገበርና እምበር ሱቕ ኢልና አብ ሃለውለውን ዘይጠቅም ሓላፊ ነገራት ኣድህቦ ገርና ክነብር ኣይግብኣናን። ብዳግም አብ ዝመጸሉ ጊዜ ብዙሓት ፈሊጦም ክጸንሑ ንብዙሓት ሕይወቶም ቀይርና አብ ኣምላኽ ኣቕሪብናዮም ክንጸንሕ እዩ ዘሎና።

አብ ወንጌል “ናብ ኩሉ ዓለም ኪዱ ንብዘሎ ፍጥረት ከኣ ወንጌል ስበኹ” ዝበሎ ከምቲ ክርስቶስ ንኣና ዝሰበኸና ንሕና ኸኣ ንኻልኣት ሎሚ ክንሰብኸን ክንመልስን እንልኣኽ ኢና። ንኹሉ ካብ ልኡኻት ኣምላኽ ኣብጻሕቱ መልእኽቱ ካብ ምጅን ዓጊቱና ዘሎ ንስዓድ። አብቲ ብጥምቀት ዝተሃህበና ተልእኮ ጸኒዕና ክንልኣኽ ብሓዲስ መንፈስ ንበገስ።

ክርስቶስ ንሰማይ ዓሪጉ እናተሓጎስና እንከሎና ሓደ መዓልቲ ኣብኡ ክወስደና እዩ እሞ ምስዮናዊ ጸዋዕታና ክንፍጽም ኩልና መንፈስና አብቲ ዝለዓለ ክነለዓዕሎ ይግብኣና። መልእኽቲ ክርስቶስ አብ ኩሎም ደቂ ሰብ ክበጽሕ ኩሎም መንግስታት ዓለም ክቕበልዎ ኣነን ንሱኹምን ክንልኣኽ ልብና ንኸፈት። እቲ መልእኽቲ እዚ ብዝተፈላለየ ተሃዊኹ ዘሎ ሕይወት ደቂ ሰብ ብዘሓጉስን ሰናይ ዜናን ክድበስ ዓለት ወገን ብዘየገድስ ኣብኩሉ ክነብጽሕ ፍቓደኛታት ንኹን። አብ ህልው ኩነታት ዓለምና እንተ ረኣና ንሰናይ መልእኽቲ ኣምላኽ ዘይቅበሎ እኳደኣ ከም ጸላእቲ ዝቐጽሩ ዘሳድዱ ዝኸልክሉ ብዙሓት እዮም እዚ ካብ እንታይ ዝተላዕለ እዩ? ብሓቂ ክንሓትት እንተ ኸኣልና እዞም ሰባት ንመልእኽቲ ኢየሱስ ድዮም ዝአብዩ ዘለዉ ወይስ ንልኡኻቱን ነቲ ንሶም ዘቕርብዎ ኣገባብን ወይ መገዲን? ብዙሓት ክርስትያን ኢና ዝብሉ አብ ዕብላላን አብ ብዝሒ ኣመንቶምን ጥራሕ ዘድህቡ ኣለዉ ብመጠኑ ኸኣ ዝተዓወቱ ይመስሎም።

ሓቀኛ መልእኽቲ ክርስቶስ አብ ትሕትና አብ ሓቂ ብሕይወትካ ዝምስከር እምበር ብስም ለፍላፍካ ወይ ጣዕመ ልሳን ብስም ኣዘውተርካ ኣይኮነን ስለዚ አብ ርእስና ተመሊስና መልእኽቲ መን እዩ ዘመሓላልፍ ዘሎኹ ኢልና ሕልናና ንሕተት። ሓቂ አብ ትሕትናን አብ ፍቕርን እያ እትርከብ እሞ ነቲ ክርስቶስ ዝብለና ሰሚዕና መልእኽቱ ድላዩ ክንልኣኽ ሕራይ ንበሎ ኸዑ መንፈሱ ክመርሓና እዩ።

አባ ንጉሠ ፍሥሓ